

विचार बिन्दु

जीवन का रहस्य भोग में स्थित नहीं है, यह केवल अनुभव द्वारा निरंतर सीखने से ही प्राप्त होता है। -विवेकानंद

क्या करें, समय ही नहीं मिलता है!

क्या करें, समय ही नहीं मिलता है - यह एक ऐसा वाक्य है जिसे आप दिन में कई बार कई-कई लोगों से सुनते हैं। पहली ही बार में यह स्पष्ट कर दें कि यह वाक्य जस-का-तस नहीं होता। कहा जाता है - 'क्या करें, टाइम ही नहीं मिलता है।' मैंने अपनी आदत के चलते टाइम को समय कर दिया है। बात एक ही है। अभी दो दिन पहले एक संस्थान में भाषा की महत्ता पर भाषण देने के लिए जाने का मौका मिला। मैंने अन्य बातों के अलावा इस बात पर भी जोर दिया कि अपनी भाषा सुधारने का एक तरीका यह भी है कि खूब पढ़ा जाए। बाद में चर्चा के दौरान जब मैंने उपस्थित सम्भागियों से यह जानना चाहा कि क्या वे अपनी फुर्सत के समय में कुछ पढ़ते हैं, तो उन सबका एक ही जवाब था। वह जवाब, जो इस लेख का शीर्षक है। यह तो गनीमत है। ये लोग नौकरी पेशा, घर-बारी लोग थे। इनके पास एक पक्की सरकारी नौकरी थी। हद तो तब हुई जब एक नौकरी, वह भी शिक्षक की नौकरी, बड़ी नौकरी, के लिए साक्षात्कार लेते हुए मैंने नौकरी चाहने वालों से यह पूछा कि उन्होंने हाल में क्या नया पढ़ा है, तो उनमें से करीब-करीब सभी का यही जवाब था, कि क्या करें, टाइम ही नहीं मिलता है! और मैं सोचने लगा था कि अगर अभी जब इन्हें नौकरी की जरूरत है, तब इन्हें पढ़ने का टाइम नहीं मिल रहा है, तो जब नौकरी मिल जाएगी, तब क्या इन्हें, इन्हीं के शब्दों में, पढ़ने का टाइम मिलेगा? तब तो नौकरी ही इनका बहुत सारा समय खा जाएगी, फिर घर-परिवार की बहुत सारी जिम्मेदारियां भी होंगी। तो क्या यह मान लें कि जो लोग पढ़ाने के काम में लगे हैं, वे पढ़ने के लिए कोई समय तब भी नहीं निकाल सकेंगे, अभी तो नहीं ही निकाल सक रहे हैं! और जो नहीं पढ़ रहे हैं, वे क्या और कैसा पढ़ाएंगे, यह सहज ही सोचा जाना जा सकता है।

बात केवल पढ़ने की ही नहीं है। अगर आप अपने किसी जान पहचान वाले से उसके स्वास्थ्य के बारे में बात करें और अगर उपयुक्त लगे तो किसी तरह के व्यायाम, योग वगैरह में संलग्न होने की सलाह दें तो तब भी जवाब यही होगा - 'मन तो बहुत करता है, लेकिन क्या करें, समय ही नहीं मिलता है!' अगर आप किसी से उसके हॉबी के बारे में बात करें तो भी बहुत सम्भावना यही है कि वह आपसे कहे, मन तो बहुत करता है, लेकिन क्या करें, समय ही नहीं मिलता है। मतलब यह कि हमारा मन तो बहुत सारी बातों के लिए करता है, लेकिन हम अपने मन को कर नहीं पाते हैं। और न कर पाने का एकमात्र कारण होता है - समय नहीं मिलता है!।

कई बार संकट समय का न होकर संसाधन का भी होता है। जो लोग पढ़ना चाहते हैं उनका यह भी कहना होता है कि किताबें बहुत महंगी हैं, पत्रिकाएं मिलती नहीं हैं, वगैरहा जब मैं उनकी कही बात पर विचार करता हूँ तो अनायास ही मेरा ध्यान भटक कर इधर उधर भी चला जाता है। जो लोग किताबों के महंगे होने की बात करते हैं, मैं पाता हूँ कि उनमें से कई ने बहुत महंगे, ब्राण्डेड कपड़े, खूब महंगे जूते पहन कर हैं। थोड़ी देर पहले वे यह भी बता रहे थे कि दो दिन पहले अमुक रेस्तरां में, जो मेरी जानकारी के अनुसार बहुत महंगा है, भोजन करके आए हैं, आदि। और जब ध्यान इन बातों की तरफ जाता है तो मैं सोचता हूँ कि ऐसा क्यों है कि इन्हें केवल किताबें ही महंगी लगती हैं, किसी मल्टीप्लेक्स में फ़िल्म देखना या हवाई जहाज में यात्रा करना महंगा नहीं लगता है! इसी तरह जब कोई यह कहता है कि पत्रिकाएं नहीं मिलती हैं तो मेरा ध्यान इस बात पर जाए बिना नहीं रहता है कि वे अपनी जरूरत की बहुत सारी चीजें ऑनलाइन भी मंगवाते हैं। क्या वे अपनी पसंद की कोई पत्रिका डक से नहीं मंगवा सकते? और जिनके लिए किसी भी वजह से यह भी मुमकिन न हो वे क्यों न ऑनलाइन कोई किताब या पत्रिका पढ़ सकते हैं? वे सोशल मीडिया पर बहुत सारा समय बिताते हैं, हर सुबह पचास लोगों को गुडमॉर्निंग का संदेश और दो सौ लोगों को भगवान की तस्वीरें भेजते हैं, दिन भर वॉट्सएप पर आए संदेशों को इधर से उधर भेजते हैं अर्थात् फॉरवर्ड करते हैं। निश्चय ही उन्हें खुद भी पढ़ते ही होंगे। क्या इस सब में समय नहीं लगता है? तो फिर ये

यह बहुत स्पष्ट है कि जो लोग पढ़ने के सवाल पर समय न होने की बात करते हैं, असल में पढ़ना उनका मनपसंद काम नहीं है। लेकिन ऐसा कहते उनको संकोच होता है इसलिए वे समय न होने का रेडीमेड बहाना हमारे सामने रख देते हैं। यही बात चीजों के महंगा और सस्ता होने के बारे में भी है।

ऑनलाइन कुछ अच्छा क्यों नहीं पढ़ सकते? बात बहुत स्पष्ट है। समय न होना महज एक बहाना है। एकदम झूठा बहाना! असल में यह हमारी प्राथमिकता में है ही नहीं। हम पढ़ना चाहते ही नहीं हैं। और बहुत मजे की बात यह कि हम जो खुद कभी किताब को हाथ नहीं लगाते, नई पीढ़ी को गरियाते रहते हैं कि उसका किताबों से रिश्ता खत्म हो गया है और वह स्क्रीन पर ही सारा समय गुजार देती हैं। ऐसा कहने वाले मां-बाप जरा आत्म निरीक्षण करें और यह देखें कि खुद वे कितनी किताबें पढ़ते हैं, खुद वे कितनी किताबें या पत्रिकाएं खरीदते हैं, खुद वे चौबीस घण्टों में से कितना समय अपने बच्चों से किताबों या लेखन या विचारों की चर्चा में व्यतीत करते हैं? इस सारे सवालों का जवाब उनकी तरफ से मैं ही दे देता हूँ - समय ही नहीं मिलता है!

जहां तक समय के मिलने न मिलने की बात है, मैं जहां चाह वहां राह वाली बात को याद कर लेना चाहता हूँ। अगर आप चाहें तो चौबीस घण्टों में से कुछ समय अपने मनपसंद काम के लिए निकाल ही सकते हैं, बल्कि कहीं किताब ही लेते हैं। इसलिए यह बहुत स्पष्ट है कि जो लोग पढ़ने के सवाल पर समय न होने की बात करते हैं, असल में पढ़ना उनका मनपसंद काम नहीं है। लेकिन ऐसा कहते उनको संकोच होता है इसलिए वे समय न होने का रेडीमेड बहाना हमारे सामने रख देते हैं। यही बात चीजों के महंगा और सस्ता होने के बारे में भी है। अगर आपकी तमना होती है तो आप जैसे-तैसे करके, अन्य खर्चों में कटौती करके भी महंगी चीज खरीद ही लेते हैं, लेकिन अगर आपकी रुचि नहीं होती है लेकिन यह कहते आपको लाज लगती है तो आप चीज विशेष के महंगा होने का सम्मानजनक बहाना कर देते हैं।

मैं जब अपने शिक्षक मित्रों से यह सुनता हूँ कि उन्हें कुछ पढ़ने का समय नहीं मिलता है या उन्हें पाठ्य सामग्री नहीं मिलती है, तो मुझे बहुत बुरा लगता है। अगर शिक्षक के पास भी पढ़ने का समय नहीं है तो औरों से उम्मीद ही क्या की जाए? वैसे भी शिक्षा का काम अन्य कामों से इस मामले में बेहतर और धिन्न है कि यहाँ काम का दबाव अपेक्षाकृत कम होता है और इस कम दबाव से बचे समय और शक्ति का उपयोग बहुत सहजता से पढ़ने में किया जा सकता है। शैक्षिक संस्थाओं में जैसी-तैसी ही सही लाइब्रेरी भी होती है और किताबें-पत्रिकाएं खरीदने का कुछ न कुछ बजट भी होता है। और थोड़ी देर के लिए मान लें कि ऐसा कुछ भी नहीं होता है, तो भी शिक्षकों को वेतन तो मिलता ही है। क्या उस वेतन में से वे एक अंश अपनी बौद्धिक भूख को मिटाने के लिए खर्च नहीं कर सकते हैं? क्या उन्हें ऐसा नहीं करना चाहिए? जो लोग अपेक्षाकृत बड़े कस्बों-शहरों में रहते हैं उन्हें तो ठीक-ठाक पुस्तकालयों की सुविधा भी सुलभ होती है। लेकिन कटु यथार्थ यह है कि मैं जिन कॉलेजों में रहा वहाँ मैंने पाया कि अधिकतर शिक्षक तो पुस्तकालय में अपना खाता ही नहीं खोलते हैं। अगर आप किसी शिक्षक से पूछें कि उसने साल में कितनी नई किताबें पढ़ीं, या उसने एक साल में किताबें और पत्रिकाओं पर कितना खर्च किया, तो जो जवाब सामान्यतः मिलेगा, उसका अनुमान आप पहले से लगा सकते हैं। जवाब होगा - 'निल बटे पन्नाट।'

मेरा यह लेख केवल शिक्षकों को सम्बोधित नहीं है, हालांकि उन्हें ज्यादा सम्बोधित है। मैं यह बात सभी से कहना चाह रहा हूँ। चाहे वे व्यापारी हों, सेवा निवृत्त हों, सेवारत हों, गृहस्थ हों, स्त्री हों, पुरुष हों, विद्यार्थी हों, नौकरी चाहने वाले हों, स्टार्टअप के आकांक्षी हों - जो भी हों, आपको नियमित रूप से कुछ न कुछ पढ़ना चाहिए। पढ़ना असल में आपके ज्ञान क्षितिज का विस्तार है। और जब मैं पढ़ने की बात कह रहा हूँ तो निश्चय ही वॉट्सएप विश्वविद्यालय के कूड़े को पढ़ने की बात नहीं कर रहा। और न ही राजनीतिक दलों के आई टी सेलों द्वारा सांभ्रमण फैलायी जाने वाली गंदगी को पढ़ने की बात कर रहा हूँ। अगर आप यह सब न पढ़ें तो समाज पर बहुत बड़ा उपकार करेंगे। लेकिन कोशिश कीजिए, कि हर रोज़ कुछ न कुछ अच्छा पढ़ें, और उस पर औरों से बात करें! यह बहुत जरूरी है।

ऐसा करने से बचने के लिए समय न होने का बहाना न करें!
-अतिथि सम्पादक,
डॉ. दुर्गाप्रसाद अग्रवाल
(शिक्षाविद और साहित्यकार)

विपक्षी पार्टियों को यह भी समझ लेना चाहिए कि केवल बैठक मात्र से जनता मोदी सरकार के खिलाफ कैसे होगी



राजेन्द्र जोशी

देश के आम चुनाव 2024 में होने वाले हैं। लोकसभा चुनाव से पहले विपक्षी पार्टियाँ चाहती हैं कि मोदी सरकार को उखाड़ फेंके। इसके लिए विपक्षी पार्टियाँ पटना में बैठक से शुरुआत कर चुकी हैं। विपक्षी पार्टियाँ एक बैठक और करेगी फिर सीटों का बँटवारा होगा। यक्ष सवाल हमारे सामने आता है कि क्या विपक्षी पार्टियों के एक होने से उन्हें मोदी के खिलाफ जनादेश मिल जाएगा? शायद राजनीतिक पार्टियाँ भूल रही हैं। 1977 से पूर्व देश में इंदिरा सरकार के खिलाफ एक बड़ा आंदोलन प्रारंभ किया गया। इंदिरा सरकार के खिलाफ जन जागरण हुआ, जेपी आंदोलन में देश का युवा राजनीति से जुड़ा, जो युवा देश की राजनीति से उस समय आया

वह सभी इंदिरा जी के खिलाफ मन बनाकर ही आया, तब तक ना तो विपक्षी पार्टियाँ एक हुई थी और ना ही चुनावी रणनीति बनी थी। राजनीतिक पार्टियाँ यह भूल रही हैं कि केवल हमारे एक होने से मोदी सरकार के खिलाफ जनादेश उनके पक्ष में आने वाला नहीं है। जिस समय देश में राजनीतिक पार्टियाँ एक हुई थी उस समय जनता पार्टी का गठन हुआ था, कांग्रेस के खिलाफ जनता पार्टी ने चुनाव लड़ा था उस आम चुनाव में जनता पार्टी के बैनर तले देश में राजनीतिक अनुशासन भी बना, राजनीतिक दल एक हुआ था। और वहीं दल चुनाव लड़ा था। ऐसी स्थिति में आज विपक्ष हमारे देश में नहीं है। यहां यह भी सोचना होगा कि इस समय ना तो मोदी सरकार के खिलाफ देश में जन आंदोलन है और ना ही कोई जेपी है और तो और ना ही मोदी सरकार के खिलाफ एक होकर के चुनाव लड़ने की कोई कार्य योजना। वैसे हालात पैदा किया जाना विपक्षी पार्टियों के बस की बात नहीं है। जिसका नतीजा पहली ही बैठक में केजरीवाल के बेमेल सूर हमारे सामने आए तो केसीआर आए नहीं।

विपक्षी पार्टियों को यह भी समझ लेना चाहिए कि केवल बैठक मात्र से जनता मोदी सरकार के खिलाफ कैसे होगा। कांग्रेस के अलावा लगभग सभी पार्टियाँ क्षेत्रीय दल के रूप में अपना प्रभाव रखती हैं, कांग्रेस पूरे देश में पहचान रखती है। क्या क्षेत्रीय दल कांग्रेस को लोकसभा चुनाव में अपनी सीटें दे देंगे, अगर अधिक सीटें नहीं देंगे

सत्ता परिवर्तन के लिए जन आंदोलन और जेपी चाहिए

तो फिर कांग्रेस लोकसभा में कैसे जीतेगी? कितना ही सीटों का बँटवारा हो जाए नुकसान कांग्रेस को होगा है। विपक्षी पार्टियाँ एक होकर लोकसभा चुनाव में उतरने का ख्याब देख रही है जो संभव नहीं है। विपक्ष की एकता का राग वही नेता अलाप रहे हैं जो प्रधानमंत्री बनने का सपना देख रहे हैं। कांग्रेस को यह भी स्मरण करना होगा कि पी. वी. नरसिंहराव ने जो पहल उत्तर प्रदेश में जिस समय पहला गठबंधन किया था और खुद 85 सीटों पर सिमट कर विधानसभा चुनाव लड़ा था, उसके बाद उत्तर प्रदेश में सरकार तो बना दूर, पार्टी के कार्यकर्ता तक छिटकते चले गए और हालात अभी तक यह है कि कांग्रेस संगठन में पदाधिकारी बनने वाले मजबूत आदमी तक नहीं है। कांग्रेस जैसी पार्टी के उम्मीदवार जब चुनाव में खड़े नहीं होते हैं तो कार्यकर्ता कांग्रेस को छोड़ते जाते हैं। और यही स्थिति आज हम उत्तर प्रदेश में देख सकते हैं कि कांग्रेस के पास कार्यकर्ता तक नहीं है। ऐसे में कांग्रेस अगर विपक्षी पार्टियों के साथ मिलकर चुनाव लड़ती है तो उसका भविष्य क्या होगा। यह कांग्रेस को अभी एहसास नहीं है। यह बात भी सही है कि 1977 के बाद बनी

जनता पार्टी की सरकार तीन साल से अधिक नहीं टिक पाई। विपक्ष की सरकार बन भी जाती है तो उसकी उग्र कितनी होगी यह भविष्य के गर्भ में नहीं है बल्कि सामने दिखाई दे रहा है। विपक्षी पार्टियाँ हिमाचल प्रदेश और कर्नाटक के बाद यह मान रहे हैं कि वहां कांग्रेस की स्थिति मजबूत हुई है, लेकिन लड़ाई अब लोकसभा चुनाव की है। विपक्ष को पिछले लोकसभा चुनाव से सबक लेना चाहिए जब राजस्थान में कांग्रेस की सरकार बनी और लोकसभा चुनाव में कांग्रेस को एक भी सीट नहीं मिली। बीजेपी और क्षेत्रीय पार्टियाँ इस समय देश में हावी हैं। क्षेत्रीय पार्टियाँ जहां नहीं हैं वहां भारतीय जनता पार्टी मुखर है जिस तरह राजस्थान और उत्तर प्रदेश में हम देख सकते राजस्थान की तो हालात यह है कि कांग्रेस की सरकार बनने के बाद हद हद लोकसभा चुनाव में एक भी सीट कांग्रेस को नहीं मिली। उस समय सीधी टक्कर कांग्रेस और बीजेपी में थी ऐसे में विपक्षी पार्टियाँ एक होकर के क्या करेगी।

एक बात स्पष्ट दिखाई दे रही है कि इस विपक्षी एकता में क्षेत्रीय दलों की ही लाभ होने वाला है, उनकी सीटें बढ़ेंगी। कांग्रेस को कोई भी दल अपने-अपने क्षेत्र में बहुत अधिक सीटें देने की स्थिति में नहीं रहेगी। और कांग्रेस को क्षेत्रीय पार्टियाँ जितनी सीटें दे देती है तो क्या कांग्रेस वह सभी सीटें जीत पायेगी। हम बंगाल, बिहार, उत्तर प्रदेश की बात करें तो वहां कांग्रेस की हालात लोकसभा चुनाव के लिए कोई अच्छी

नहीं है। सवाल खड़ा होता है कि विपक्ष मोदी सरकार को उखाड़ना चाहता है तो उसे अभी एकता का परिचय देना होगा, पूरे देश में आंदोलन करना होगा, वह सामूहिक आंदोलन हो, और मोदी सरकार के खिलाफ जन जागरण के माध्यम से मतदाताओं को आक्रोशित करने में कितनी सफलता विपक्ष को मिल सकती है।

आज हालात यह है कि विपक्ष मोदी सरकार के खिलाफ किसी भी एक स्थान पर एकजुट होकर विरोध का बिगुल नहीं बजा रहा। बैठकों से मतदाता इनके पक्ष में रुझान बना सके यह कहना बहुत मुश्किल है। उस समय मोरारजी देसाई, चंद्रशेखर, जयप्रकाश नारायण, अटल बिहारी वाजपेई सहित समूचे विपक्ष ने एक होकर ऐसे हालात बना दिए इंदिरा जी को देश में आपातकाल घोषित करना पड़ा। जेले नेताओं से भर गई तब कहीं इंदिरा जी को विपक्ष सत्ता से हटाने में कामयाब हो पाया। उस समय के हालात क्या आज का विपक्ष बना सकता है।

मोदी सरकार को आपातकाल लगाने को मजबूर कर सकता है? मोदी सरकार के खिलाफ बिगुल बैठकों से नहीं बजेगा। ऐसी स्थितियों वर्तमान विपक्षी पार्टियों के बूते में दिखाई नहीं दे रही है। इसलिए अगर बैठक कामयाब भी हो जाती है और सीटों का बँटवारा भी हो जाता है तो भी सत्ता परिवर्तन होना मुश्किल लगता है।

-राजेन्द्र जोशी,
कवि-कथाकार, वीकानेर

निकासी के अभाव में रास्ता बना तलैया

राजसमंद, (निर्स)। जिले के झोर गांव से नेगडिया का खेड़ा की ओर जाने वाले खेतों के रास्ते में निकासी के अभाव में 700 मीटर दूरी तक घुटने तक बारिश का पानी भरा हुआ है, जिसके कारण वहां पर किचड बना हुआ है। जिससे 20 काशतकारों को अपने खेतों से घर तक अपने गांव में आने जाने में समस्या हो रही है।

निकासी के अभाव में बारिश का पानी नहीं भरा हुआ है जिससे इस रास्ते ने एक तलैया का रूप ले रखा है। लम्बे समय से इस रास्ते से पानी की निकासी अवरुद्ध हो रही है। ग्रामीणों ने बताया कि 2 वर्ष पूर्व में पीडब्ल्यूडी विभाग द्वारा ठेकेदार के मार्फत रास्ते के आगे की ओर सड़क का डामरीकरण करने को लेकर ऊंचा कर दिया तब से यह समस्या हो रही है। पूर्व में ग्राम पंचायत को भी शिकायत की गई है लेकिन इस ओर ध्यान नहीं दिया गया है। गौरीशंकर शर्मा, देवीलाल शर्मा,



राजसमंद। निकासी के अभाव में बारिश के पानी से भरे रास्ते से निकलते हैं लोग।

कमला देवी, गीता देवी ने बताया कि पानी के अंदर जहरीले जीव जंतु बहुत

घूमते हैं ऐसे में काशतकारों के लिए खतरा बना हुआ है। किसानों को जहरीले

जीव जंतुओं का डर बना हुआ है। महिला काशतकार ने बताया कि हम हर रोज

खेतों पर जाने वाले किसान पानी व कीचड से होकर निकलने को मजबूर

यहां से गुजरते हैं, इस दौरान अगर कोई जहरीले जीव जंतु काट लेगे तो कौन जिम्मेदार रहेंगे। किसानों ने पंचायत प्रशासन से जल्द ही पानी की निकासी की मांग की है।

देवीलाल पोसवाल, ग्राम विकास अधिकारी ग्राम पंचायत झोर ने बताया कि मौका देखकर पानी निकासी की व्यवस्था करवाते हैं। अगर ऐसा है तो जल्द ही मौका देखकर पानी की निकासी करवाने का प्रयास करते हैं ताकि किसानों को कोई समस्या नहीं हो।

पानी, बिजली, मकान के लिए घुमंतू जाति का धरना दूसरे दिन भी जारी

चाकसू, (निर्स)। जयपुर जिले के चाकसू विधानसभा में माधोराजपुरा पंचायत समिति में स्थानीय पटवारी, विकास अधिकारी तथा तहसीलदार द्वारा अवैधानिक तरीके से 50 वर्ष से भी अधिक समय से सरकारी भूमि पर रह रहे खानाबदोश परिवारों को बेदखल करने का मामला तूल पकड़ गया है। घुमंतू जातियों ने इस मामले में आंदोलन की शुरुआत करते हुए आंदोलन को माधोराजपुरा पंचायत समिति से फैलाकर चाकसू विधानसभा तथा जयपुर जिला स्तर तक पहुंचा दिया है।

भारत जोड़ो मिशन सोसाइटी के अध्यक्ष अनूप कुमार ने बताया कि मुख्यमंत्री अशोक गहलोत ने 2021 से पूर्व सरकारी भूमि पर बसी बस्तियों को वही पर पट्टा देने की घोषणा कर रखी है लेकिन निचले स्तर पर पटवारी विकास अधिकारी तथा तहसीलदार इस कार्य में रुचि नहीं ले रहे हैं। जिससे मुख्यमंत्री अशोक गहलोत



50 वर्ष से सरकारी भूमि पर रह रहे खानाबदोश परिवारों को बेदखल करने पर लोगों ने धरना दिया।

की घुमंतू जातियों को अच्छा जीवन देने की योजना को लागू नहीं किया जा पा रहा है। एक आकलन के अनुसार जयपुर जिले में लगभग 100000 घुमंतू जाति के लोग बिना पट्टों के तथा मूलभूत सुविधा के नारकीय जीवन गुजार रहे हैं। चाकसू

विधानसभा से शुरू हुआ यह आंदोलन धीरे-धीरे अन्य विधानसभाओं में तथा जिलों में पहुंच रहा है और घुमंतू जाति के लोग तेजी से लामबंद हो रहे हैं। भारत जोड़ो मिशन समिति के महिला प्रकोष्ठ की प्रदेश अध्यक्ष कालीबाई

कालबेलिया ने उनके साथ भी दोमन दर्ज का बर्ताव करने का आरोप लगाते हुए बताया कि लगभग 50 वर्षों से वे बिना बिजली पानी के और बिना पट्टे के सरकारी भूमि में रह रही हैं जबकि पूर्व के अधिकारियों ने बिजली और पानी के कनेक्शन देने के



राशिफल

सोमवार 3 जुलाई, 2023

आषाढ़ मास, शुक्ल पक्ष, पूर्णिमा, सोमवार, विक्रम संवत् 2080, मूल नक्षत्र दिन 11:02 तक, ब्रह्म योग दिन 3:45 तक, विष्टि चरनप्रतः 6:45 तक, चन्द्रमा आज धनु राशि में संचार करेगा।

ग्रह स्थिति: सूर्य-मिथुन, चन्द्रमा-धनु, मंगल-सिंह, बुध-मिथुन, गुरु-मेघ, शुक-कर्क, शनि-कुम्भ, राहु-मेघ, केतु-तुला राशि में।

आज भद्रा प्रातः 6:45 तक है। आषाढ़ी पूर्णिमा, सत्यव्रत, गुरु पूर्णिमा, व्यास पूजा, मन्वादि और आज अष्टाशिका महापर्व समाप्त होगा। आज से सन्यासियों का चतुर्मास आरम्भ होगा। आज वर्षा के लिए वायु परीक्षा सांय 7:21 पर होगी।

सर्वश्रेष्ठ चौघडिया: अमृत सूर्योदय से 7:23 तक, शुभ 9:06 से 10:48 तक, चर 2:13 से 3:56 तक, लाभ-अमृत 3:56 से सूर्यास्त तक। राहुकाल: 7:30 से 9:00 तक। सूर्योदय 5:41, सूर्यास्त 7:21

मेघ
परिवार में शुभ-मंगलिक विदेश प्राप्त होगा। परिजनों के सहयोग से वर्तमान समस्या का समाधान हो सकता है। नवीन कार्यों में आ रही अड़चनें दूर होने लगेगी। व्यावसायिक कार्यों में प्रगति होगी।

तुला
व्यावसायिक कार्यों से संबंधित वार्ता सफल रहेगी। व्यावसायिक प्रयासों में उचित सफलता मिलेगी। आर्थिक स्थिति में सुधार होगा। महत्वपूर्ण कार्यों के संबंध में सकारात्मक आश्वासन प्राप्त होगा।

वृष
अपनी कार्य योजना को सीमित रखें। नवीन कार्यों को टालना ठीक रहेगा। आवश्यक कार्यों में विलम्ब हो सकता है। मित्रों/रिश्तेदारों से संबंध खराब हो सकते हैं। यात्रा टालना ठीक रहेगा।

वृश्चिक
आर्थिक कारणों से अटक हुए कार्य बने लगेगी। संभावित खोत से धन प्राप्त होगा। व्यावसायिक कार्यों पर नियंत्रण बढ़ेगा। व्यक्तिगत प्रयासों से महत्वपूर्ण कार्यों में उचित सफलता मिलेगी।

मिथुन
परिवार में आपसी सहयोग-समन्वय बना रहेगा। परिवार में धार्मिक-मांगलिक कार्य सम्पन्न हो सकते हैं। व्यावसायिक कार्यों में प्रगति होगी। आर्थिक मामलों में परिचितों से सहयोग मिलेगा।

धनु
व्यावसायिक संपर्क बनेंगे। व्यावसायिक वार्ता सफल रहेगी। व्यावसायिक कार्य योजना का क्रियान्वयन होगा। महत्वपूर्ण कार्यों में सफलता से मनोबल बढ़ेगा।

कर्क
विवादित मामलों से राहत मिल सकती है। अस्त-व्यस्त दिनचर्या में सुधार होगा। अनहोनी की आशंका से बचा हुआ मन का भय समाप्त होगा। अटक हुए कार्य बने लगेगी।

मकर
व्यावसायिक कार्यों पर ध्यान देना ठीक रहेगा। व्यक्तिगत परिवारिक कारणों से आवश्यक कार्यों पर ध्यान नहीं दे पाएंगे। अनवश्यक धन खर्च होगा। अनागत कार्यों में समय खराब होगा। स्वास्थ्य का ध्यान रखें।

सिंह
परिवार में शुभ-मंगलिक कार्य सम्पन्न हो सकते हैं। परिवार में उत्सव जैसा माहौल रहेगा। आज समय रचनात्मक कार्यों में व्यतीत होगा। व्यावसायिक यात्रा सफल रहेगी।

कुंभ
आर्थिक/वित्तीय मामलों के लिए दिन अच्छा रहेगा। आय में वृद्धि होगी। संभावित खोत से धन प्राप्त होगा। व्यावसायिक संपर्क बनेंगे। व्यावसायिक वार्ता सफल रहेगी।

कन्या
घर-आगमन में अतिथियों का आगमन बना रहेगा। परिवार में धार्मिक-सामाजिक समारोह सम्पन्न हो सकते हैं। महत्वपूर्ण कार्यों में उचित सफलता मिलेगी।

मीन
व्यावसायिक कार्यों में आ रही अड़चनें दूर होने लगेगी। महत्वपूर्ण कार्य योजना का क्रियान्वयन होगा। अटक हुए कार्य बने लगेगी। आर्थिक स्थिति ठीक रहेगी। परिवार में धार्मिक कार्य सम्पन्न हो सकते हैं।